



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 09-03-2026

സമയം 06.45 AM

പ്രധാന വാർത്തകൾ

- ICC ട്വന്റി-20 ക്രിക്കറ്റ് കിരീടത്തിൽ മൂന്നാം തവണയും മുത്തമിട്ട് ടീം ഇന്ത്യ. രാഷ്ട്രപതി, ഉപരാഷ്ട്രപതി , പ്രധാനമന്ത്രി എന്നിവരടക്കം പ്രമുഖർ ഇന്ത്യൻ ടീമിനെ അഭിനന്ദിച്ചു.
- പാർലമെന്റ് ബജറ്റ് സമ്മേളനത്തിന്റെ രണ്ടാം ഘട്ടം ഇന്ന് ആരംഭിക്കും. ഏപ്രിൽ രണ്ട് വരെയാണ് സമ്മേളനം.
- പശ്ചിമേഷ്യൻ മേഖലയിലേക്ക് ഇന്ന് ഇന്ത്യൻ വിമാനക്കമ്പനികൾ 50 സർവീസ് നടത്തുമെന്ന് വ്യോമയാന മന്ത്രാലയം.
- കോഴിക്കോട് മാനാഞ്ചിറ-- മലപ്പുറം നാലുവരിപ്പാത മന്ത്രി PA മുഹമ്മദ് റിയാസ് രാവിലെ ഉദ്ഘാടനം ചെയ്യും.
- കേരളത്തിലെ സ്ഥാനാർത്ഥിപ്പട്ടിക തയ്യാറാക്കാൻ BJP കേന്ദ്ര തെരഞ്ഞെടുപ്പ് സമിതി യോഗം ഇന്ന് ഡൽഹിയിൽ.

വാർത്തകൾ വിശദമായി

ICC ട്വന്റി-20 ക്രിക്കറ്റ് കിരീടത്തിൽ മൂന്നാം തവണയും മുത്തമിട്ട് ടീം ഇന്ത്യ. ന്യൂസിലാൻഡിനെ 96 റൺസിന് തകർത്താണ് ഇന്ത്യയുടെ ആധികാരിക ജയം. അഹമ്മദാബാദ് നരേന്ദ്രമോദി സ്റ്റേഡിയത്തിൽ 256 റൺസ് വിജയലക്ഷ്യം നിർണയിച്ച ഇന്ത്യയ്ക്ക് മുന്നിൽ 19 ഓവറിൽ 159 റൺസിന് കീവിസ് മുട്ടുമടക്കി. നാല് വിക്കറ്റ്കളെടുത്ത് ന്യൂസിലാൻഡിനെ തകർത്ത ജസ്പ്രീത്

ബുറോയാണ് മാൻ ഓഫ് ദ മാച്ച്. പരമ്പരയിൽ മിന്നുന്ന പ്രകടനം കാഴ്ച വെച്ച മലയാളി താരം സഞ്ജുസാംസണാണ് പ്ലെയർ ഓഫ് ദ സീരീസ്.

ടോസ് നേടിയ ന്യൂസിലാൻഡ് ഇന്ത്യയെ ബാറ്റിംഗിന് അയക്കുകയായിരുന്നു. ഓപ്പണിംഗ് ബാറ്റർ സഞ്ജുസാംസണും, അഭിഷേക് ശർമ്മയും അക്ഷരാർത്ഥത്തിൽ കീവീസ് ബൗളർമാരെ ബൗണ്ടറിക്കപ്പുറത്തേക്ക് പായിക്കുകയായിരുന്നു. സഞ്ജു 46 പന്തിൽ നിന്ന് 89 റൺസെടുത്തു. അഭിഷേക് ശർമ്മയും, ഇഷാൻ കിഷനും അർദ്ധസെഞ്ചൂറി കടന്നു. 20 ഓവറിൽ അഞ്ച് വിക്കറ്റിന് 255 റൺസ് ടീം ഇന്ത്യ സ്വന്തമാക്കി.



രാഷ്ട്രപതി ഭൗപതി മുർമു, ഉപരാഷ്ട്രപതി CP രാധാകൃഷ്ണൻ, പ്രധാനമന്ത്രി നരേന്ദ്രമോദി എന്നിവരടക്കം പ്രമുഖർ ട്വന്റി- 20 കിരീടനേട്ടത്തിൽ ഇന്ത്യൻ ടീമിനെ അഭിനന്ദിച്ചു. ലോകകപ്പിൽ മൂന്നു തവണ കിരീടം നേടുന്ന ആദ്യമായി ഇന്ത്യ മാറിയതിൽ അഭിമാനിക്കുന്നതായി രാഷ്ട്രപതി ഭൗപതി മുർമു സാമൂഹ്യ മാധ്യമത്തിൽ കുറിച്ചു. തുടർച്ചയായി രണ്ട് തവണ കിരീടം സ്വന്തമാക്കിയത് വിജയത്തിന്റെ മാറ്റ് കൂട്ടുന്നതായും അവർ പറഞ്ഞു.

മൂന്നു തവണ ട്വന്റി-20 കിരീടം നേടി ചരിത്രം കുറിച്ച ഇന്ത്യ അഭിമാന നിമിഷങ്ങളാണ് പങ്കുവെച്ചതെന്ന് ഉപരാഷ്ട്രപതി CP രാധാകൃഷ്ണൻ വിലയിരുത്തി.

ടൂർണമെന്റിലുടനീളം ഇന്ത്യൻ ടീം അസാമാന്യ നിശ്ചയദാർഢ്യവും, മികവും, ടീം വർക്കുമാണ് കാഴ്ചവെച്ചതെന്ന് പ്രധാനമന്ത്രി നരേന്ദ്രമോദി അഭിപ്രായപ്പെട്ടു. ക്രിക്കറ്റിലെ ഇന്ത്യൻ നൈപുണ്യം എല്ലാ കളിക്കാർക്കും പ്രദർശിപ്പിക്കാനായെന്നും അദ്ദേഹം പറഞ്ഞു.

ആഭ്യന്തര മന്ത്രി അമിത്ഷായും ഇന്ത്യൻ ടീമിന്റെ ഉജ്ജ്വല പ്രകടനത്തെ അഭിനന്ദിച്ചു.



സ്വന്തം മണ്ണിൽ കിരീടം നേടി ഇന്ത്യൻ ടീം ലോക ക്രിക്കറ്റിന്റെ നെറുകയിലെത്തിയതായി മുഖ്യമന്ത്രി പിണറായി വിജയൻ പറഞ്ഞു. ഈ വിജയത്തിൽ മലയാളി താരം സഞ്ജു സാംസണിന്റെ ഗംഭീര പ്രകടനം ഓരോ മലയാളിയ്ക്കും ആവേശകരമാണെന്നും മുഖ്യമന്ത്രി അനുഭാവന സന്ദേശത്തിൽ പറഞ്ഞു.



പാർലമെന്റിന്റെ ബജറ്റ് സമ്മേളനത്തിന്റെ രണ്ടാം ഘട്ടം ഇന്ന് ആരംഭിക്കും. ഏപ്രിൽ രണ്ട് വരെയോണ് സമ്മേളനം. രണ്ടാം ഘട്ടത്തിന്റെ ആദ്യ ദിവസമായ ഇന്ന് ഓം ബീർളയെ, ലോക്സഭാ സ്പീക്കർ സ്ഥാനത്ത് നിന്ന് നീക്കം ചെയ്യണമെന്ന് ആവശ്യപ്പെട്ട് പ്രതിപക്ഷം കൊണ്ടു വന്ന അവിശ്വാസ പ്രമേയ നോട്ടീസ് സഭ പരിഗണിക്കും. കൊടിക്കുന്നിൽ സുരേഷ് അടക്കം മൂന്ന് കോൺഗ്രസ് അംഗങ്ങളാണ് നോട്ടീസ് നൽകിയത്.

പ്രമേയം പരിഗണനയ്ക്കെടുക്കുമ്പോൾ അധ്യക്ഷസ്ഥാനം ഒഴിവാക്കി ഓം ബീർള അംഗങ്ങൾക്കൊപ്പം സഭയിലിരിക്കും. സ്പീക്കർ പക്ഷപാതപരമായി പെരുമാറി എന്ന് ആരോപിച്ചാണ് ബജറ്റ് സമ്മേളനത്തിന്റെ ആദ്യ പാദത്തിൽ, പ്രതിപക്ഷം ലോക്സഭാ സെക്രട്ടറി ജനറലിന് നോട്ടീസ് നൽകിയത്. 118 പ്രതിപക്ഷ അംഗങ്ങൾ നോട്ടീസിൽ ഒപ്പുവെച്ചു. BJP യും, കോൺഗ്രസും MP മാർക്ക് സഭയിൽ ഇന്നും, നാളെയും നിർബന്ധമായും ഹാജരാകാൻ വിപ്ലവം നൽകിയിട്ടുണ്ട്.

പശ്ചിമേഷ്യൻ സാഹചര്യത്തെപ്പറ്റി വിദേശകാര്യമന്ത്രി ഡോ. S ജയശങ്കർ സഭയിൽ പ്രസ്താവന നടത്തും. രാജ്യസഭ ഇന്ന് പരിസ്ഥിതി - വന മന്ത്രാലയവുമായി ബന്ധപ്പെട്ട വിഷയങ്ങളിൽ ചർച്ച നടത്തും.



പശ്ചിമേഷ്യയിൽ വർദ്ധിച്ചു വരുന്ന സംഘർഷങ്ങൾക്കിടയിൽ ഇറാൻ പൗരന്മാർക്ക് US സെൻട്രൽ കമാൻഡ് സുരക്ഷാ മുന്നറിയിപ്പ് നൽകി. മേഖലയിലുടനീളം സൈനിക പ്രവർത്തനങ്ങൾ ശക്തമാക്കുന്നതിനാൽ വീട്ടിൽ തന്നെ കഴിയണമെന്നും പുറത്തിറങ്ങരുതെന്നും സെന്റുകോം ആവശ്യപ്പെട്ടു. ഇസ്രായേൽ - അമേരിക്ക - ഇറാൻ സംഘർഷം രണ്ടാഴ്ച പിന്നിടുമ്പോഴാണ് മുന്നറിയിപ്പ്.

ജനസാന്ദ്രതാ പ്രദേശങ്ങളിൽ നിന്ന് ഇറാൻ സൈന്യം ബാലിസ്റ്റിക് മിസൈലുകൾ വിക്ഷേപിക്കുന്നത് പ്രാദേശിക ജനതയെ അപകടത്തിലാക്കുമെന്ന് സെൻട്രൽ കമാൻഡ് എക്സ് പോസ്റ്റിൽ അറിയിച്ചു.

ഡെസ്ക് റിപ്പോർട്ട്
.....(വോയ്സ്).....

ഇറാൻ വിപ്ലവ ഗാർഡിന്റെ ലബനീസ് ശാഖയിലെ കമാൻഡർമാരെ ലക്ഷ്യമിട്ട് ഇന്നലെ പുലർച്ചെ ഇസ്രായേൽ തെക്കൻ ലബനിൽ വീണ്ടും ആക്രമണം നടത്തി. രണ്ടു ഇസ്രായേൽ സൈനികർ സംഭവത്തിൽ കൊല്ലപ്പെട്ടു..14 സൈനികർക്കു പരിക്കേറ്റു. ലബനനിൽ മരണസംഖ്യ 400 ഓളം ആയതായി

ലബനീസ് ആരോഗ്യമന്ത്രി അറിയിച്ചു. അര ലക്ഷത്തിലധികം ആളുകൾ പലായനം ചെയ്തതായും അധികൃതർ വെളിപ്പെടുത്തി.

ഇസ്രായേൽ പ്രതിരോധ സേന ടെഹ്റാനിലുടനീളം ഇന്നലെയും അടിസ്ഥാന സൗകര്യങ്ങൾ ലക്ഷ്യമിട്ട് ആക്രമണങ്ങൾ തുടർന്നു.

സൗദി അറേബ്യയിലെ അൽ ഖർജ്ജ് ജനവാസ മേഖലയിൽ ഇറാൻ ആക്രമണത്തിൽ രണ്ടുപേർ കൊല്ലപ്പെടുകയും 12 പേർക്ക് പരിക്കേൽക്കുകയും ചെയ്തതായി സൗദി അറേബ്യൻ പ്രതിരോധ സേന അറിയിച്ചു. മരിച്ചവരിൽ ഒരാൾ ഇന്ത്യക്കാരനും മറ്റൊരാൾ ബംഗ്ളദേശുകാരനുമാണ്.

UAE യെ ലക്ഷ്യമാക്കി ഇറാൻ തൊടുത്തുവിട്ട 16 ബലിസ്റ്റിക്ക് മിസൈലുകളും 113 ഡ്രോണുകളും വ്യോമ പ്രതിരോധ സംവിധാനങ്ങൾ ഉപയോഗിച്ച് നശിപ്പിച്ചതായി എമിറേറ്റ്സ് അറിയിച്ചു.

യുദ്ധത്തിലെ വെടിനിർത്തൽ ആഹ്വാനത്തെ തള്ളുന്നതായി ഇറാൻ വിദേശകാര്യ മന്ത്രി അബ്ബാസ് അരൈഗാച്ചി അറിയിച്ചു..

ഇറാനുമായി ഒത്തുതീർപ്പ് സാധ്യത US പ്രസിഡന്റ് ഡൊണാൾഡ് ട്രംപും തള്ളിയിരുന്നു.



പശ്ചിമേഷ്യൻ മേഖലയിലേക്ക് ഇന്ന് ഇന്ത്യൻ വിമാനകമ്പനികൾ 50 സർവീസ് നടത്തുമെന്ന് വ്യോമയാന മന്ത്രാലയം അറിയിച്ചു. ദുബായ്, അബുദാബി, ഫുജൈറ, മസ്കറ്റ്, ജിദ്ദ തുടങ്ങിയ മേഖലകളിൽ നിന്ന് ഇന്നലെ ഇന്ത്യൻ വിമാന കമ്പനികൾ 49 സർവീസ് നടത്തി.



ഇറാന്റെ കൊല്ലപ്പെട്ട പരമോന്നത നേതാവ് അയത്തുള്ള അലി ഖമനേയിയുടെ പിൻഗാമിയായി മകൻ മോജ്താബ ഖമനേയിയെ തെരഞ്ഞെടുത്തു. ഇറാന്റെ അർദ്ധ സൈനിക വിപ്ലവ ഗാർഡുകൾ അദ്ദേഹത്തിന് പിന്തുണ പ്രഖ്യാപിച്ചതായി ഇറാനിയൻ ടെലിവിഷൻ അറിയിച്ചു.



പ്രധാനമന്ത്രി നരേന്ദ്രമോദി ഇന്ന് സബ്കാ സാത്, സബ്കാ വികാസ് എന്ന വിഷയത്തിലെ വെബിനാറിൽ പങ്കെടുക്കും. വിദ്യാഭ്യാസം, വൈദഗ്ദ്ധ്യം, ആരോഗ്യം, ആയുഷ്, ടൂറിസം, ഹോസ്പിറ്റാലിറ്റി തുടങ്ങിയ മേഖലകളിലായി ഒന്നിലധികം സെഷനുകൾ സംഘടിപ്പിക്കും.



ഡാർക്ക് നെറ്റ് പ്ലാറ്റ്ഫോമുകളിലൂടെ ലഹരിമരുന്ന് വിതരണം ചെയ്ത ടീം കൽക്കി ശൃംഖലയെ നർക്കോട്ടിക് കൺട്രോൾ ബ്യൂറോ തകർത്തു. ഡൽഹി കേന്ദ്രീകരിച്ച് രാജ്യവ്യാപകമായി പ്രവർത്തിച്ചുവരുന്ന സംഘം പാഴ്സലുകൾ വഴിയാണ് മയക്കുമരുന്ന് വിതരണം ചെയ്തിരുന്നത്.



വികസിത് ഭാരത് യുവ കണക്ട് പരിപാടിയുടെ രണ്ടാം ഘട്ടത്തിന് ഇന്ന് ന്യൂഡൽഹിയിൽ തുടക്കമാകും. 2047-ഓടെ രാജ്യത്തെ വികസിത രാഷ്ട്രമാക്കുക എന്ന ലക്ഷ്യത്തോടെ മേരാ യുവ ഭാരത്, മൈ ഭാരത് സഹായത്തോടെ കേന്ദ്ര യുവജന കായിക മന്ത്രാലയമാണ് പരിപാടി സംഘടിപ്പിക്കുന്നത്. ന്യൂഡൽഹിയിലെ 35 കോളേജുകളിൽ നിന്ന് പതിനായിരത്തിലേറെ വിദ്യാർത്ഥികൾ പരിപാടിയിൽ പങ്കെടുക്കുമെന്ന് മന്ത്രാലയം അറിയിച്ചു.



രാപകൽ ഭേദമില്ലാതെ വനിതകൾക്ക് സംസ്ഥാനത്തെയും സ്വന്തന്ത്രമായി സഞ്ചരിക്കാൻ സൗകര്യം ഒരുക്കുന്ന കേരള പൊലീസിന്റെ നിർഭയ നിശ പദ്ധതിക്ക് എല്ലാ ജില്ലകളിലും തുടക്കമായി. തിരുവനന്തപുരം മാനവീയം വീഥിയിലെ ചടങ്ങിൽ 14 ജില്ലകളിലെയും നിർഭയനിശ സംവിധാനം സംസ്ഥാന പൊലീസ് മേധാവി രവദ ചന്ദ്രശേഖർ ഉദ്ഘാടനം ചെയ്തു. വനിതാ പോലീസ് ഡ്രൈവർമാരുടെ 28 പട്ടാൾ വാഹനങ്ങളും, DGP പ്ലാഗ് ഓഫ് ചെയ്തു.



തിരുവനന്തപുരം ജനറൽ ആശുപത്രിയിൽ നിർമ്മിക്കുന്ന ബഹുനില മന്ദിരത്തിന്റെ നിർമ്മാണം മുഖ്യമന്ത്രി പിണറായി വിജയൻ വൈകിട്ട് ഉദ്ഘാടനം ചെയ്യും.

കിഫ്ബിയിലൂടെ 137 കോടി രൂപ ഉപയോഗിച്ചാണ് മന്ദിരത്തിന്റെ നിർമ്മാണം. മന്ത്രി വീണാ ജോർജ് അധ്യക്ഷയായിരിക്കും.



കേരളത്തിലെ സ്ഥാനാർത്ഥിപ്പട്ടിക തയ്യാറാക്കാൻ BJP കേന്ദ്ര തെരഞ്ഞെടുപ്പ് സമിതി യോഗം ഇന്ന് ഡൽഹിയിൽ ചേരും. പ്രധാനമന്ത്രി നരേന്ദ്രമോദിയുടെയും കേന്ദ്രമന്ത്രി അമിത് ഷായുടെയും സാന്നിധ്യത്തിൽ വൈകിട്ടാണ് യോഗം. സംസ്ഥാന പ്രസിഡണ്ട് രാജീവ് ചന്ദ്രശേഖരും കേരളത്തിലെ പ്രധാന നേതാക്കളും യോഗത്തിൽ പങ്കെടുക്കും.



നിയമലഘനത്തിന്റെ പേരിൽ ഡ്രൈവിങ് ലൈസൻസ് റദ്ദാക്കുന്നവർക്ക് പരിശീലനം നൽകാൻ ഗതാഗത വകുപ്പ് പത്തനാപുരം ഗാന്ധിഭവനിൽ അനുവദിച്ച ഇൻസ്റ്റിറ്റ്യൂട്ട് ഓഫ് ഡ്രൈവർ ട്രെയിനിങ് റിസർച്ച് സബ് സെന്റർ മന്ത്രി KB ഗണേഷ് കുമാർ ഉദ്ഘാടനം ചെയ്തു. സെന്ററിലെത്തിയ ആദ്യബാച്ചുമായി മന്ത്രി സംവദിക്കുകയും ചെയ്തു. ഗതാഗത കമ്മീഷണർ നാഗരാജു അധ്യക്ഷനായിരുന്നു.



നാലുവരിയായി വികസിപ്പിക്കുന്ന മാനാഞ്ചിറ- വെള്ളിമാടുകുന്ന് റോഡിന്റെ മാനാഞ്ചിറ-മലപ്പറമ്പ് റീച്ച് മന്ത്രി PA മുഹമ്മദ് റിയാസ് രാവിലെ ഉദ്ഘാടനം ചെയ്തും. രണ്ടാംഘട്ടം മലപ്പറമ്പ്-വെള്ളിമാടുകുന്ന് റീച്ചിന്റെ പ്രവൃത്തിക്കും അദ്ദേഹം തുടക്കം കുറിയ്ക്കും. രാവിലെ മലപ്പറമ്പിലാണ് ഉദ്ഘാടന ചടങ്ങ്. 127 കോടിയിൽപ്പരം രൂപയാണ് രണ്ട് ഘട്ടങ്ങൾക്കുമായി വേണ്ടിവരുന്നത്.



ഓൾ ഇംഗ്ലണ്ട് ഓപ്പൺ ബാഡ്മിന്റൺ ചാമ്പ്യൻഷിപ്പിൽ ലക്ഷ്യാസെന്നിന് രണ്ടാം സ്ഥാനം. ബെർമ്മിംഗ്ഹാമിൽ ചൈനീസ് തായ്പേയിയുടെ ലിൻ ചുൻ-യി യോടാണ് ഫൈനലിൽ ലക്ഷ്യാസെൻ പരാജയപ്പെട്ടത്.



ഹൈദരാബാദിൽ FIH വനിതാ ഹോക്കി മത്സരത്തിൽ ഇന്ത്യ, ഉറുഗ്വെയെ പരാജയപ്പെടുത്തി, ലോകകപ്പ് യോഗ്യതാ മത്സരങ്ങൾക്ക് തുടക്കമിട്ടു. എതിരില്ലാത്ത 4 ഗോളിനാണ് ഇന്ത്യയുടെ ജയം.

ഇന്ത്യ ഇന്ന് സ്കോട്ട്ലൻഡിനെ നേരിടും.



മുൻ കേന്ദ്ര മന്ത്രിയും മുതിർന്ന കോൺഗ്രസ് നേതാവുമായിരുന്ന KP ഉണ്ണികൃഷ്ണന്റെ ഫോട്ടോ അനാച്ഛാദനവും അനുസ്മരണ പരിപാടിയും വൈകിട്ട് കോഴിക്കോട് DCC യിൽ നടത്തും. പ്രതിപക്ഷ നേതാവ് VD സതീശൻ ചടങ്ങ് ഉദ്ഘാടനം ചെയ്യും.



കോൺഗ്രസ് നേതാവും പ്രവർത്തക സമിതിയംഗവുമായ രമേശ് ചെന്നിത്തലയുടെ നോവൽ 'നിയോഗം' രാവിലെ തിരുവനന്തപുരത്ത്

പ്രകാശനം ചെയ്യും. എഴുത്തുകാരൻ T.പത്മനാഭനാണ് പുസ്തകം പ്രകാശനം ചെയ്യുന്നത്.



തിരുവനന്തപുരം നെടുമങ്ങാട്ട് ബൈക്കുകൾ കൂട്ടിയിടിച്ച് മൂന്ന് പേർ മരിച്ചു. ഇന്നലെ രാത്രിയായിരുന്നു അപകടം. ഉഴമലയ്ക്കൽ സ്വദേശികളായ ശ്രീലാൽ, ബിനോയ്, രാജേഷ് എന്നിവരാണ് മരിച്ചത്. ഒരാൾക്ക് ഗുരുതരമായി പരിക്കേറ്റു.



വിഴിഞ്ഞത്തിന് 80 നോട്ടിക്കൽ മൈൽ അകലെ അപകടത്തിൽപ്പെട്ട് കാണാതായ രണ്ടു മത്സ്യത്തൊഴിലാളികളുടെ മൃതദേഹങ്ങൾ കണ്ടെടുത്തു. രാവിലെ മൃതദേഹം വിഴിഞ്ഞത്ത് എത്തിക്കുമെന്ന് അധികൃതർ അറിയിച്ചു.



തൃശൂർ പുത്തൂർ സുവോളജിക്കൽ പാർക്കിലെ പ്രവേശന ടിക്കറ്റ് നിരക്ക് പുതുക്കി നിശ്ചയിച്ചു. നാളെ മുതൽ മുതിർന്നവർക്ക് പ്രവേശന ടിക്കറ്റിന് 70 രൂപയും, ബസ് ടിക്കറ്റിന് 30 രൂപയുമാണ് പുതുക്കിയ നിരക്ക്. അഞ്ചു മുതൽ 12 വരെ പ്രായക്കാർക്ക് പ്രവേശന ടിക്കറ്റിനും, ബസ് ടിക്കറ്റിനും 20 രൂപയും, മുതിർന്ന പൗരന്മാർക്ക് 30 രൂപയും നൽകിയാൽ മതി.



News Editor : വി കെ സുരേഷ്
News Reader: അനിൽ ചന്ദ്രൻ
News Team: അനൂഷ ആത്മപ്രകാശ്
DEO: ഷീബ

